

ఓ డి పో యి న మ ని పి

తెరచి ఉన్న కిటికీలోంచి వొంటిమీద జలుపడి చటుక్కున మెలకువ వచ్చింది. కళ్ళు తెరచి కిటికీలోంచి చూశాను. సన్న చినుకులతో వాన, గాలి మాత్రం తీవ్రంగా వీస్తోంది. సగం నలుపూ, సగం తెలుపూ గల తెలవాడగట్ల సన్నని చినుకుల దారాలు గాలిలో కదలిపోతున్నాయి, చెదిరిపోతున్నాయి ; ప్రహరీ గోడ దగర మందార పట్టుపువ్వులు ఎర్రగా వానలో తడుసున్నాయి. చలని గాలికి వొళ్ళంతా ఏదో హాయిగా వుంది. చల్లదనం మనస్సులోకి వెళ్ళి బాధ్యతల్ని, సమస్యలల్ని, భయాల్ని దాచుకున్న వేడి సెరిబెల్లాని కూడా చల్ల పరుస్తోన్నట్టు అనిపించింది.

కళ్ళు మూసుకున్నాడు. ఎవరో మంచుకొండలమీద స్కేటింగ్ చేస్తోన్న దృశ్యం, విశాఖపట్నంలో డాల్ఫిన్స్ నోస్ దగర తెలని ఓడ కదులుతూన్న దృశ్యం, మద్రాస్ కాలేజి ఆవరణలో, ఎవెన్యూలో నడుస్తూన్న దృశ్యం, ఈ మూడింటికీ ఏదెనా సంబంధం వుందా? హాయిలో హాయి అనే పరుపులో నన్ను నేను చుట్టబెట్టుకున్నట్టు ఏదో ఫీలింగ్ ; ఈ ఫీలింగ్ ని పోనివ్వకూడ దనుకుంటూనే వొళ్ళు ముడుచుకుంటూ, కళ్ళు మూసుకుంటూ, చలని వానని మనసులో కురిపించుకుంటూ, చెయ్యి పక్కకి జాపాను. మెత్తగా ముదురుగా లావుపాటి పాత రబ్బరులాగా చేతికి తగిలింది. అంతవరకూ పక్కమీద నాపక్కనే సుభద్ర పడుకుని వుందన్నమాట మరిచిపోయాను. పండ్రెండేళ్ళ క్రితం తాకగానే కొత్త ఉద్రేకాలూ, రహస్యాలూ నాలో ప్రసరింపజేసిన యీ మెళరీరం, ఇన్నేళ్ళ పరిచయంలో, అనుభవింపబడడంలో, పిల్లల్ని కన

డంలో వయస్సు పెరిగి ఈ నాడు ఆకర్షణని కోల్పోయి “ఇల్లాలు” అనే ఒక వ్యర్థ గౌరవప్రదమైపోయిన యీమె శరీరం, నా చేతికి తగలగానే వానా, వేకువా, మందారచెట్టు గబుక్కున మాయమైపోయాయి.

వాణిసానే పెళ్ళికి ఎదుగుతూన్న ఆడపిల్లా, టాన్సిల్స్ ఆపరేషన్ చేయించవలసిన చిన్నకొడుకూ, బ్యాంకిలో తిరిగిపోతూన్న డబ్బూ, ఎప్పుడూ రిపెయిర్స్ కొచ్చే కారూ వచ్చి నిలుచున్నాయి. కాసేపుకూడా కల్పనా సుఖాన్ని ఊహించుకోనివ్వని కఠిన వాస్తవికతలా కనపడింది భార్య. ఆమెవెపు తిరిగి చూశాను. వొంటిమీద సగం సగం బట్టతో, రేగిన జుట్టుతో, గృహిణీ దర్మాన్ని రోజంతా నిర్వహించిన అలసట కనుపించే కనురెప్పలతో, లావెక్కి వొంపులు మాయమైపోయిన వొంటితో జాలిగా కనుపించింది. ఏదో బాధ అనిపించింది. ఎవరో నన్ను దగా చేస్తున్నారనిపించింది. మాంచి ట్యూన్ వినిపించే రేడియో గొంతుని ఎవరో నొక్కేసి వికటంగా నవ్వినట్టనిపించింది. ప్రథమ యౌవన దినాలు లీలగా జ్ఞాపకం వచ్చాయి. సుతారపు అత్తరువాసనలాంటి జ్ఞాపకాలు— ఆ రోజులు !

మళ్ళీ అటు తిరిగి వడుకున్నాను. చల్లని గాలి మొహానికి తగులుతోంది, వెనక్కి వెళ్ళిపోతున్నాను - ముదిరిన ఏళ్ళ పర్వతాల మీదనుంచి వెనక్కి వెనక్కి లోయల్లోకి, పచ్చిక బయళ్ళలోకి వెళ్ళబోతున్నాను. రొమాన్సు, ఆదర్శాలూ, అమాయకత్వం కలిసిన వేడి వేడి రక్తం. వడుచు పిల్లలన్నా, కవిత్యం అన్నా, సోషలిజం అన్నా బలే బలే యిష్టం. జేబు నిండా డబ్బూ, సినిమాలూ పైలా పచ్చీసుగా ఉండేది. భావ కవిత్యం మీదా, సుభాస్ బోస్ నాయకత్వం మీదా మోజు, ఇంగ్లీషువాళ్ళన్నా, ఉద్యోగస్తులన్నా చిరాకూ, ద్వేషమూ.

ఆ వయస్సులోనే చిన్న చిన్న రొమాన్సులు ప్రారంభం. రెండు కలువ రేకులలాంటి కళ్ళుగాని, చివరకి - జవ్వాడే నడుంమీద నాట్యం

చేసే వాల్డగాని కవిత్వంలోకి పంపివేసేది, సామ్రాజ్యవాదాన్ని, సంప్రదాయాన్ని ఎదిరించాలనే సాహసం. కాని మరికొంచెం ఎదిగేటప్పటికి నాకు తెలియకుండానే ఎన్నో జాగ్రత్తలు వచ్చి కూర్చున్నట్టే తెలుసుకున్నాను. లోపల - నా లోపల ఎవడో పెద్దమనిషి బుద్ధిమంతుడూ అయినవాడు పరివ్యాప్తమౌతున్నాడు. మెడచుట్టూ కండువా వేసుకుని, కొంచెం వొంగి, కర్రనానుకుని జీవితాన్ని భద్రంగా ఇటూ అటూ చెదరిపోకుండా తాళం వేసుకుంటున్నాడు. బాలని ప్రేమించాను. అలాగని చెప్పానుకూడా. అయినా చివరకి ఏమీ ఎరగనట్టుగా తప్పుకున్నాను. పెళ్ళి పందిట్లో ఆ రాత్రి నేను తలనొప్పితో విడిది మేడగదిలోనే పడుకున్నాను. అందరూ పందిట్లో వున్నారు. పెట్రోమాక్సులైటు ఆరిపోయింది. కిటికీలోంచి వెన్నెల పడుతోంది. మెట్లమీద చప్పుడు వినపడింది. ఎవరా అని చూశాను. బాల! కళ్ళని కాటుకతో, బుగ్గమీద చుక్కతో బాల. నా దగ్గరికి వచ్చి తట్టి లేపింది. ఏమీ ఎరగనట్టుగా "ఎవరూ?" అన్నాను.

"నేను బాలని" ఆమె గొంతులో బాధ, ఆవేశం. "రేపు ఉదయమే నాకు పెళ్ళి అయిపోతోంది."

నేను మాట్లాడలేకపోయాను.

"ఏం, నిద్రపోతున్నావా?" అంది.

"లేదు."

"ప్రేమించాననీ, పెళ్ళిచేసుకుంటాననీ అన్నావు. పల్లెటూరి పిల్లననీ, ప్రతి మాటా నమ్ముతాననీ, ఏం చేసినా వూరుకుంటాననీ అనుకున్నావా?"

"....."

"ఏం మాట్లాడవేం?"

“అదికాదు చాలా. ఇలా జరుగుతున్నందుకు నే నెంత బాధపడు తున్నానో దేవుడికి తెలుసును.”

“మరి...?”

“మావాళ్ళెవరికీ ఇష్టంలేదు. మీ కుటుంబానికీ మాకూ శత్రుత్వ ముందిట. మీ చిన్నాన్న మా నాన్నాని చంపడాని కొచ్చాడుట.”

“ఇదివరకు నీకు తెలియదా !”

“తెలియదు.”

“అది జరిగి ఇరవై ఏళ్ళయింది. ఇప్పుడు దెబ్బలాటలు లేవుగా, ఒకరిళ్ళ కొకరు వస్తున్నారు. మాట్లాడుకుంటున్నారు....”

“అయినా మావాళ్ళెవరికీ ఇష్టంలేదు.”

“మీవాళ్ళంటే....?”

“మా నాన్న, అమ్మా, మా అక్కయ్య, అన్నయ్య, మా మేనత్త.... ఆఖరికి మా పాలేరుకి కూడా.”

“అయితే యీ పళంగా ఎక్కడికేనా పారిపోదాం. నావంటిమీద నాల్గువేల బంగారం వుంది. నిన్ను వొదిలి వుండలేను.”

“చ-చ యిప్పుడెలాగ-నలుగురూ ఏమనుకుంటారు?”

ఆమె ఏడుస్తూ కూర్చుంది. చాల చాలా ఆందమైనది. అదొక విలక్షణమైన ఉజ్జ్వలమైన అందం. అటువంటి అందం అన్నిచోట్లా కను పించదు. నాకు బాధగా వుంది నిజమే కాని ఎంతమందిని ఎదిరించి, ఎన్ని అడ్డంకుల్ని దాటి నా భవిష్యత్తుని ఏం చేసి యీమెని నాదాన్ని చేసుకోగలను? కోపంతో మరీ ఎరుపెక్కిన జీరలుగల కళ్ళుకల నాన్న మొహం. నిరసనతో చూసే అమ్మ మొహం, వదెనిమిదివేల కట్నంతో జడ్డిగారి సంబంధం, రాజకీయంగా వేసుకున్న ప్లానులు.... యివన్నీ ఏమా తాయి ?

“కిందికి వెళ్ళిపో బాలా. ఎవరేనా వస్తారు” అన్నాను.

బాల కోపంగా లేచి నుంచుంది. వెన్నెల రేకలో ఆమె పెదవి వణకడంకూడా కనపడింది, కోపమూ ఏడుపూ కలిసిన కంఠంతో “నూతిలోపడి చద్దామనుకున్నాను. కాని తప్పు నీది కాదు. నువ్వు మగ వాడివి కాదు. నీకన్నా ఏ వెధవైనా వెయ్యిరెట్టు నయం” అని విసవిస వెళ్ళిపోయింది. సంభించిపోయిన నా లోపలోపల యీ సమస్య యిలా పరిష్కారమైనందుకు సంతోషించానో, ఆమె దూరమైపోతున్నందుకు బాధపడ్డానో నాకు తెలియలేదు.

నాలుగేళ్ళ అనంతరం ఆమె చాలా జబ్బుతో జనరల్ ఆస్పత్రిలో చుందని తెలిసి మనసు పట్టలేక వెళ్ళాను. నర్సు వచ్చి “మిమ్మల్ని చూడడానికి వీలేదంది ఆమె. మిమ్మల్ని పంపించివెయ్యమంది” అని చెప్పింది. నర్సును బతిమిలాడాను. ఆమె నావలనే నా - కోసమే ఇలా అయిపోయిందన్న బాధతో, పశ్చాత్తాపంతో కాలిపోతున్నాను. చివరకి ఆమె దగ్గరకు వెళ్ళాను. వందకేరెట్ల రత్నాన్ని చెక్కివెయ్యగా చెక్కివెయ్యగా మిగిలిన అణువులా ఆమె కృశించిన శరీరమూ, మొహమూ మెరుస్తున్నాయి. నన్ను చూసి ఆమె పక్కకు తిరిగి పడుకుంది.

“బాలా ”

ఆమె వెక్కి వెక్కి ఏడుస్తోంది

“నన్ను క్షమించు ఒకటి చెబుతున్నాను. ఏనాడూ నా హృదయం నుండి నువ్వు తొలగిపోలేదు. నేను పిరికివాణి. కాని ఆజన్మాంతం నిన్ను మరచిపోను. మనసార నేను నీ వాడిని.”

ఆమె చెయ్యి చేతిలోకి తీసుకున్నాను. నా మాటలు ఆమె నమ్మలేదు. అవిశ్వాసంతో, ఆశ్చర్యంతో, పెద్దవైన కళ్ళతో నన్ను చూసింది. నాకు కన్నీరాగలేదు.

“వస్తాను బాలా” అని డగ్గుతికతో గబగబా ఆమెని విడిచి వచ్చే శాను.

ఒక నెల్లాళ్ళ తర్వాత ఆమె చనిపోయినట్టు తెలిసింది.

ఈ జ్ఞాపకాలతో నా వొళ్ళంతా వేదెక్కిపోయింది. ఊపిరాడ నట్టనిపించింది. గది గోడలు దగ్గరగా వచ్చి నన్ను నొక్కుతూన్నట్టు అనిపించింది. లేచి, గొడుగు తీసుకుని వీధిలోకి వచ్చేశాను. వాన యింకా కురుస్తూనే వుంది. స్వేచ్ఛగా విశాలంగా తిరిగివస్తేనేకాని ప్రాణం కుదుటపడుతుంది దనిపించలేదు. కాలవ వారనే బయలుదేరి వెళ్ళు తున్నాను. కాలవ అవతల మా పొలాలున్నాయి. తెలవారిపోతోంది. వాన నీటికి రాత్రి వంటి రంగు కరిగి తెలబడుతూన్నట్టుగా వుంది. రేగడి మట్టి కాలి జోళ్ళకి అంటుకుని బరువుగా అడుగులు పేస్తున్నాను. చల్లని గాలి రివ్వుమని తగులుతూంటే కొంత ఉత్సాహం కలిగింది. ఆకాశం మబ్బులతో నిండివుంది. కాలవవారనున్న చెట్ల ఆకులమీద నుంచి జలుమని జడి పడుతోంది. కాకులు అరుసూ అటూ ఇటూ పోతున్నాయి. కాలవ అవతలివైన అరటితోటలూ, వరిచేలూ పొడుగ్గా పరచుకొని అందంగా వున్నాయి.

కర్రవంతెన వచ్చింది - వంతెనకింద కాలవ సుడి తిరుగు తూంటే కొంత సేపు చిత్రంగా చూశాను. వంతెన దాటి పొలంగట్టునే వెళుతూంటే "ఎమండోయ్" అన్న పిలుపు వినిపించింది. వీరన్న మామిడితోటలోంచి ఆ పిలుపు. తోటలో పైన గడ్డికప్పిన యిటికల యింటి ముందరుగుమీద ఎవరో ఆడమనిషి నిలుచుంది. నన్నేనా అను కున్నాను. తోటలోకి రెండడుగులు వేశాను. అరుగుమీద చామన చాయగా, బొద్దుగా, పొడిపొడిగా ఉన్న జుట్టు బుగలమీద పడుతూంటే నవ్వుతూ సుబ్బులు, మంచి పొంకంగా, ఆరోగ్యంగా ఉన్న యౌవనం అసూయని కలిగించేటట్టు వుంది. సుబ్బుల్ని నేను చిన్నతనంనుంచీ ఎరుగుదును, అయిదోక్లాసువరకూ నాతో కలిసి బళ్ళో చదువుకుంది. అయినా ఆమె నాకన్నా చిన్నదిగా, చాలా చిన్నదిగా వుంది. పాతి కేళ్ళంటే నమ్ముతారు సుబ్బులు వయస్సు.

"ఎప్పుడోచ్చావు సుబ్బులూ...?" అన్నాను నవ్వుతూ.

“రావయ్యా లోనికి రా. వస్త్రంలో తడుస్తూ ఎంత సేపుంటావ్.”
నేను తటపటాయించాను.

“ఎవరూ సూడంలేదు. అబ్బో, మా పెదమనిషివె పోయావు”
కనుబొమ లెగరవేసి చేతులూపుకుంటూ అంది. నేను లోనికి వెళ్ళాను.
సుబ్బులు ఇంట్లోంచి ఒక కుర్చీ తీసుకువచ్చి వేసింది.

“సిన్నప్పుడు నువ్వీ దారిని యెలావుంటే చెరుకు పానకం ఇచ్చే
దాన్ని, గ్యావకం వుందా? ఎప్పుడైనా సాటుగా ముదెటుకుంటావేమో
అనుకునేదాన్ని, అయ్యో రాత ఆ సరదాయే లేదు....” పక్కన నవ్వు
తోంది.

నాకు సిగుగా బెదురుగా వుంది. ఆమె ముందు నేను ముడుచుకు
పోతున్నాను.

“అలా సిగుపడుతూ కూర్చో, కొంచం కాఫీ కాచి తీసుకొస్తాను”
అంటూ లోవలకు వెళ్ళింది. సుబ్బులు యాసనీ, నాగరికాన్ని కలిపి
మాట్లాడుతోంది. అలాగే ప్రవర్తిస్తుంది. పట్టణాల్లో చాలా కాలం
వుంది.

సుబ్బులు మొహంలో విచారం తాలూకు నీడకాని, వయస్సు
తాలూకు నీరసంకాని లేదు. జీవితంలోంచి ఎంతో సుఖాన్ని, స్వేచ్ఛనీ
పొందినవాళ్ళు తప్ప అంత హాయిగా నవ్వలేరు. ఆమె నాకన్న మూడేళ్ళు
చిన్నదైనా పదిహేనేళ్ళ చిన్నదిలా కనపడుతోంది, వింతగా ఆలో
చిస్తున్నాను ఆమెను గురించి.

ఆమె కాఫీ తెచ్చి యిచ్చింది. కాఫీ మంచి రుచిగా వుంది, నా
ఎదురుగా ముక్కాలిపీటమీద కూర్చుని జుట్టు విప్పుకుంది. నలని జుట్టు
వొతు వొతుగా తరంగాలుగా పిరుదులదాకా ప్రవహిస్తోంది. కళ్ళల్లో
ఆరోగ్యపు వెలుతురు, ఆందోళనలు లేని వెలుతురు.

“ఏదెనిమిదేళ్ళయింది నిన్ను చూసి సుబ్బులూ, రంగడు కులాసా
యేనా?” అన్నాను ఆమె భ్రమనొందేలా.

ఆమె మళ్ళీ విరగబడి నవ్వింది. “రంగడా ! ఇంకా అడెక్కడ ? బలేవాడివయ్యా తెలియనట్టు మాటాడుతావ్” అంది.

“ఏం, రంగడు పోయాడా” అత్రుతగా అన్నాను.

“ఛఛఛదుక్కలా వున్నాడు. నేనే వాడిని వాగ్గేశాను.”

“ఏం ?”

“నా కిష్టం లేకపోయింది. భయమా ?”

“ఇన్నాళ్ళూ మరి ఏం చేస్తున్నావు.”

“వీరాస్వామితో గుంటూరు వెళ్ళిపోయాను. అతను పెద్ద మేస్త్రీ మాంచి డబ్బున్నవాడు కూడా.”

“అతన్ని పెళ్ళి చేసుకున్నావా.”

“అఁ.గుంటూరులో మాబలేగా వుందిలే. నగలూ బట్టలూ సినీ మాలూ - ఓ, దర్జాగా వుండేది. వీరాసామి కూడా బాగుండే వాడు. కాని....”

“అతనితో కూడా చెడిందా.”

“అతను దేన్నో మరిగాడు. నాకు శానా కోపం వచ్చింది. నీకింటి దగ్గర దెబ్బలు తిని శాకిరీ నెయ్యడానికి నేనేం యెదవని కానని చెప్పి నా నగలూ డబ్బూ తెచ్చుకుని వేరే వెళ్ళిపోయాను.”

“ఇప్పుడు కలుసుకున్నారా మళ్ళీ-”

“అడినీ ఒగ్గేశాను.”

నేను తెల్లబోయి చూస్తున్నాను.

“అదేంటలా చూస్తావ్ : యిష్టంలేని వాడితో కాపురం చేసి ఏడుస్తూ చావనా ? నా దగ్గర అటువంటిదీ లేదయ్యోయ్. బతికి నన్నోళ్ళు కులా సాగా బతుకుతా. నా కన్నాయం ఒహారుచెస్తే ఊరుకునేది లేదు.”

“మరి యిప్పుడొక ర్తివే ఉన్నావా?”

“నువ్వున్నావు కాదయ్యా, నీ కోసమే వచ్చినాను. అబ్బి, నువంటే నేటికీ మనసే నాకు, పాడు మనసు....” గమతుగా చూస్తూ పవిత్ర కొంగు నోటికి అడ్డం పెట్టుకు నవ్వుతోంది.

“బాగుంది నీ హాస్యం” అన్నాను నేను సిగ్గుపడుతూ.

“బెజవాడ రైల్వేలో పనిచేస్తున్నాడు రాఘవులు. అతనితో వుంటున్నా” అంది మళ్ళీ.

“మనువా?”

“మనుషులేడు శ్రాద్ధంలేడు. నాకంటే సిన్నోడు. అయినా మా అందగాడు. స్టోర్సులో పనిచేస్తున్నాడు. నే నంటే వల్లమాలిన అపేక్ష రాఘవులికి. నొక్కల జుటుతో చిన్న పెదాలతో బలే అందంగా వుంటాడు” అంది అప్యాయత కళ్ళల్లో కనపడేటట్టు నేను లేచాను. కోర్టు పని వుంది. ఇవాళ ఎన్నో కాగితాలు చూసుకోవాలి.

“ఇంకా ఉంటావా సుబ్బులూ.”

“మా బాబుని చూసి పోదామని వచ్చాను, రేపో ఎల్లండో వెళ్ళి పోతాను.”

“ఓ సారి మా యింటికిరా. మా ఆవిడకు కనిపించు” అంటూ అరుగు దిగాను.

“నే నెందుకొచ్చి చూస్తానూ నా సయితినీ : నర్లే ఒక్కసారై నా నా కోరిక తీర్చలేదు. అందమైన వాడినని నీకు గర్వం లేవయ్యా.” నవ్వుతూ చేతు లూపుతూ అంది.

వానలో తిరిగి యింటికి బయల్దేరాను. ఆమెలో ఆనందానికీ, ఆరోగ్యానికీ, నవ నవోన్మేషతకీ కారణం ఏవిటా అనీ ఆలోచిస్తున్నాను. జీవితాన్ని తేలిగా సహజంగా తీసుకోవడమా : కృత్రిమమైన

నీతులూ భయాలూ పెద్దరికాలూ అడురాక పోవడమా ? ఇంత చమత్కారము
 డబ్బూ వుండి నాలో యీ అసంతృప్తి ఏమిటి : ఏదో చెయ్యక
 లేక పోయానన్న వేదన, కలలు కాగితపు పేలికలా రాలిపోయిన
 ఊభా, చెంపలదగర నెరిసిన జుట్టు క్రమంగా అంతటా తొలబడి ముసలి
 వాణి, మృత్యు సభాభిముఖుణ్ణి, అయిపోతున్నానన్న బెదరూ ఏమిటి
 యిదంతా ? ఎక్కడ నేను జీవిత రహస్యాన్ని చురచి పోయాను ?
 ఏ సమయంలో జీవించడంలోని కీలకం జారిపోయింది. ఈమె -
 చమత్కారము, సంస్కారమూ లేని సుబ్బులు ముందు నేను చాతకాని వాడిలా
 ఎందుకయిపోయాను. ?

బరువుగా బాధగా అడుగులు వేసుకుంటూ క్రమవంతెన దాటాను.
 కాలవ వారనే జనం బాగా తిరుగు తున్నారు. వరానికి కాకులు తడుస్తూ
 చెట కొమ్మలమీద వణుకుతూ కూర్చున్నాయి. మనసులో ఆలోచన
 హెచ్చినకొలది అడుగులు వేగంగా వేస్తున్నాను. జీవితపు పందెంలో
 ఓడిపోయినవాడిని. —

(జ్యోతి, 1963)